



ആകാശവാണി, തിരുവനന്തപുരം
പ്രാദേശിക വാർത്തകൾ

DATE : 03.10.2023

TIME : 12.30 PM

പ്രധാന വാർത്തകൾ

1. പ്രധാനമന്ത്രി നരേന്ദ്ര മോദി ചരത്തിസ്‌ഗഡിലെത്തി. 26,000 കോടിയിലേറെ രൂപയുടെ വികസന പദ്ധതികൾക്ക് തുടക്കമിട്ടു.
2. മുഖ്യമന്ത്രിയുടെയും മന്ത്രിമാരുടെയും നേതൃത്വത്തിലുള്ള മേഖലാതല അവലോകന യോഗം എറണാകുളത്ത്. ഇടുക്കി, കോട്ടയം, ആലപ്പുഴ, എറണാകുളം ജില്ലകളുടെ അവലോകന യോഗമാണ് ഇന്ന് നടക്കുന്നത്.
3. അടച്ചു പൂട്ടൽ ഭീഷണി നേരിട്ട പല സ്കൂളുകളെയും വലിയ മാറ്റത്തിന് വിധേയമാക്കാൻ കഴിഞ്ഞിട്ടുണ്ടെന്ന് മന്ത്രി കെ.രാധാകൃഷ്ണൻ.
4. സംസ്ഥാനത്ത് തെക്കൻ ജില്ലകളിൽ കനത്ത മഴ. തിരുവനന്തപുരം മുതൽ ആലപ്പുഴ വരെ മഞ്ഞ ജാഗ്രത.
5. ഏഷ്യൻ ഗെയിംസിൽ 13 സ്വർണം ഉൾപ്പെടെ 61 മെഡലുകളുമായി ഇന്ത്യ നാലാം സ്ഥാനത്ത് തുടരുന്നു.
6. ഇന്ത്യ ആതിഥ്യമരുളുന്ന ഏകദിന ലോകകപ്പ് ക്രിക്കറ്റ് ടൂർണമെന്റ് മറ്റെന്നാൾ ആരംഭിക്കും.



ഹെഡ് ലൈൻ-1

പ്രധാനമന്ത്രി - ചരത്തിസ്‌ഗഡ്

പ്രധാനമന്ത്രി നരേന്ദ്ര മോദി ചരത്തിസ്‌ഗഡിലെത്തി. ജഗ്ദാൽപുരിൽ 26,000 കോടിയിലേറെ രൂപയുടെ വികസന

പദ്ധതികൾക്ക് തുടക്കമിട്ടു. ബസ്സറിൽ നാഷണൽ മിനറൽ ഡവലപ്മെന്റ് കോർപ്പറേഷൻ നിർമ്മിച്ച ഉരുക്കു നിർമ്മാണ കേന്ദ്രവും നാടിന് സമർപ്പിക്കും. ഉച്ചയ്ക്കുശേഷം തലങ്കാനയിലെത്തുന്ന പ്രധാനമന്ത്രി വിവിധ വികസന പദ്ധതികൾക്ക് തുടക്കം കുറിക്കും.



ഹെഡ് ലൈൻ-2

മേഖലാതല അവലോകന യോഗം

മുഖ്യമന്ത്രിയുടെയും മന്ത്രിമാരുടെയും നേതൃത്വത്തിലുള്ള മേഖലാതല അവലോകന യോഗം എറണാകുളത്ത് നടക്കുന്നു. ഇടുക്കി, കോട്ടയം, ആലപ്പുഴ, എറണാകുളം ജില്ലകളുടെ അവലോകന യോഗമാണ് ഇന്ന് നടക്കുന്നത്. ബോൾഗാട്ടി പാലസിലാണ് യോഗം. ഭരണ നേട്ടങ്ങൾ ജനങ്ങൾക്കു കൂടുതൽ അനുഭവവേദ്യമാക്കുക, സമയബന്ധിത പദ്ധതി നിർവഹണം ഉറപ്പാക്കുക, വിവിധ ജില്ലകളിലെ പ്രശ്നങ്ങൾക്കു പരിഹാരം കാണുന്നതിലൂടെ വികസന പ്രവർത്തനങ്ങൾ ത്വരിതപ്പെടുത്തുക എന്നീ ലക്ഷ്യങ്ങളോടെയാണ് മേഖലാതല യോഗങ്ങൾ സംഘടിപ്പിക്കുന്നത്. ഉച്ചയ്ക്ക് 1.40 വരെ ജില്ലകളിലെ പ്രധാന പദ്ധതികളുടേയും പരിപാടികളുടേയും അവലോകനവും, ഉച്ചകഴിഞ്ഞ് 3.30 മുതൽ അഞ്ചു വരെ പൊലീസ് ഉദ്യോഗസ്ഥർ പങ്കെടുക്കുന്ന ക്രമസമാധാന പ്രശ്നങ്ങളുടെ അവലോകനവും നടക്കും.



അവലോകന യോഗം

കോഴിക്കോട്, കണ്ണൂർ, വയനാട്, കാസർകോട് ജില്ലകളുടെ അവലോകന യോഗം മറ്റൊന്നാൾ കോഴിക്കോട് ചെറുവണ്ണൂർ മറീന കൺവൻഷൻ സെന്ററിൽ നടക്കും. രാവിലെ 9.30 മുതൽ ഉച്ചക്ക് 1.50 വരെ പ്രമുഖ

പദ്ധതികളുടേയും പരിപാടികളുടേയും അവലോകനം നടക്കും. വൈകിട്ട് 3.30 മുതൽ അഞ്ച് വരെ പൊലീസ് ഓഫീസർമാരുടെ യോഗം ചേർന്ന് ക്രമസമാധാന പ്രശ്നങ്ങൾ അവലോകനം ചെയ്യും.



ഹെഡ് ലൈൻ-3

കെ.രാധാകൃഷ്ണൻ

അടച്ചു പൂട്ടൽ ഭീഷണി നേരിട്ട പല സ്കൂളുകളെയും വലിയ മാറ്റത്തിന് വിധേയമാക്കാൻ കഴിഞ്ഞുവെന്ന് മന്ത്രി കെ രാധാകൃഷ്ണൻ. തൃശൂർ പുലിപ്പാറക്കുന്ന് ജിഡബ്ല്യൂഎൽപി സ്കൂളിന്റെ പുതിയ കെട്ടിടത്തിന്റെ ഉദ്ഘാടനം നിർവഹിച്ചു സംസാരിക്കുകയായിരുന്നു മന്ത്രി. കഴിഞ്ഞ 7 വർഷം കൊണ്ട് സർക്കാർ എയ്ഡഡ് സ്കൂളിലേക്ക് 10 ലക്ഷത്തോളം കുട്ടികളാണ് പുതുതായി കടന്നുവന്നത്. വലിയ സ്കൂളുകളുടെ ഭൗതിക സാഹചര്യത്തിലേക്ക് ഉയരാൻ സർക്കാർ മേഖലയിലെ സ്കൂളുകൾക്ക് സാധിച്ചുവെന്നും മന്ത്രി പറഞ്ഞു.



സംസ്ഥാന യുവജന കമ്മീഷൻ കോട്ടയം

സംസ്ഥാന യുവജന കമ്മീഷൻ നടപ്പാക്കുന്ന വിവിധ പദ്ധതികളുമായി ബന്ധപ്പെട്ട് കോട്ടയം ജില്ലയിലെ വിദ്യാർത്ഥി യുവജന സംഘടന പ്രതിനിധികൾ, സർവകലാശാല, കോളേജ് യൂണിയൻ ഭാരവാഹികൾ, നാഷണൽ സർവീസ് സ്കീം, എൻ.സി.സി. പ്രതിനിധികൾ എന്നിവരെ ഉൾപ്പെടുത്തി ജില്ലാതലത്തിൽ ജാഗ്രതാസഭ രൂപീകരിക്കുന്നു. ഇന്ന് ഉച്ചയ്ക്ക് ശേഷം കളക്ടറേറ്റ് കോൺഫറൻസ് ഹാളിലാണ് രൂപീകരണയോഗം. യുവജനങ്ങളുടെ മാനസികാരോഗ്യവും ശാരീരിക

ക്ഷമതയും ഉറപ്പാക്കാൻ നടപടികൾ ആവിഷ്കരിക്കുക, ലഹരിയിൽ നിന്ന് യുവജനങ്ങളെ സംരക്ഷിക്കുക, യുവജനങ്ങളെ ബാധിക്കുന്ന വിഷയങ്ങൾക്കെതിരായി കർമ്മപദ്ധതികൾ രൂപപ്പെടുത്തുക എന്നീ ലക്ഷ്യങ്ങളോടെയാണ് കമ്മീഷൻ പദ്ധതികൾ നടപ്പാക്കുന്നത്.



സംസ്ഥാന യുവജന കമ്മീഷൻ ഇടുകി-2

സംസ്ഥാന യുവജന കമ്മീഷൻ നടപ്പാക്കുന്ന വിവിധ പദ്ധതികളുമായി ബന്ധപ്പെട്ട് ഇടുകി ജില്ലയിലെ ജാഗ്രതാസഭ രൂപീകരണം നാളെ നടക്കും. കളക്ട്രേറ്റ് കോൺഫറൻസ് ഹാളിൽ യുവജന കമ്മീഷൻ ചെയർമാന്റെ അധ്യക്ഷതയിൽ ഉച്ചക്ക് 2 മണിക്കാണ് യോഗം.



കോന്നി മെഡിക്കൽ കോളേജ്

പത്തനംതിട്ട കോന്നി സർക്കാർ മെഡിക്കൽ കോളേജിലെ രണ്ടാം ബാച്ച് എം.ബി.ബി.എസ് പ്രവേശനോത്സവം നടന്നു. രാവിലെ കോളേജ് കവാടത്തിൽ നിന്ന് എം.എൽ.എ, പ്രിൻസിപ്പൽ, സൂപ്രണ്ട് ഇൻചാർജ്ജ് എന്നിവരുടെ നേതൃത്വത്തിൽ കുട്ടികളെ സ്വീകരിച്ചു. നൂറ് കുട്ടികളാണ് രണ്ടാം ഘട്ടത്തിൽ പ്രവേശനം നേടിയത്. ആദ്യഘട്ടത്തിൽ പ്രവേശനം നേടിയ നൂറ് കുട്ടികൾ നിലവിൽ ഇവിടെ പഠിക്കുന്നുണ്ട്.



പുത്തൂർ സുവോളജിക്കൽ പാർക്ക്

സംസ്ഥാന വന്യജീവി വാരാഘോഷത്തോടു അനുബന്ധിച്ച് തൃശൂരിലെ പുത്തൂർ സുവോളജിക്കൽ പാർക്കിലേക്ക് മയിലുകളെ കൊണ്ടുവന്നു. പുത്തൂർ സുവോളജിക്കൽ പാർക്കിലേക്ക് പക്ഷിമൃഗാദികളെ എത്തിക്കുന്നതിന്റെ ഭാഗമായാണ് നടപടി. ഇതോടൊപ്പം സുവോളജിക്കൽ പാർക്കിലെ സബ്സ്റ്റേഷന്റെ ഉദ്ഘാടനം മന്ത്രി കെ കൃഷ്ണൻകുട്ടി നിർവഹിച്ചു.



സങ്കല്പ് സപ്ലാഹ്

പിന്നാക്ക പ്രദേശങ്ങളുടെ സമഗ്ര വികസനം ലക്ഷ്യമിട്ടുള്ള നീതി ആയോഗിന്റെ അഭിലാഷ ബ്ലോക്ക് പദ്ധതിയുടെ ഭാഗമായ സങ്കല്പ് സപ്ലാഹിന് കാസർഗോഡ് ജില്ലയിലെ പരപ്പ ബ്ലോക്കിൽ ഇന്ന് തുടക്കം. ജനങ്ങളുടെ ജീവിത നിലവാരം ഉയർത്തുക, ഭരണ സംവിധാനം മെച്ചപ്പെടുത്തുക എന്നതാണ് ഒരാഴ്ച നീണ്ടു നിൽക്കുന്ന സങ്കല്പ സപ്ലാഹിന്റെ ലക്ഷ്യം. ബ്ലോക്കിന്റെ സമഗ്ര വികസനം ലക്ഷ്യമിട്ടുള്ള വൈവിധ്യമാർന്ന പ്രവർത്തനങ്ങൾക്ക് വിവിധ വകുപ്പുകൾ നേതൃത്വം നൽകും. പോഷൻ മേള, ശുചിത്വ ബോധവൽകരണം, കാർഷിക മഹോത്സവം, വ്യവസായ ബോധവൽകരണം തുടങ്ങിയവ പരിപാടിയുടെ ഭാഗമായി നടക്കും.



റെയ്ഡ്

ചൈനയിൽ നിന്ന് ഫണ്ട് വാങ്ങിയെന്ന് ആരോപണത്തെ തുടർന്ന് വാർത്താ പോർട്ടലായ ന്യൂസ് ക്ലിക്സിനെതിരെ യുഎപിഎ ചുമത്തി ഡൽഹി പൊലീസ്. ന്യൂസ് ക്ലിക്സുമായി ബന്ധപ്പെട്ട് പ്രവർത്തിക്കുന്ന മാധ്യമപ്രവർത്തകരുടെയും മറ്റും വീടുകളിൽ ഡൽഹി പൊലീസ് റെയ്ഡ് നടത്തി. മൊബൈൽ ഫോണുകളും ലാപ്ടോപ്പുകളും പിടിച്ചെടുത്തു.

സംഭവവുമായി ബന്ധപ്പെട്ട് ആരെയും അറസ്റ്റ് ചെയ്തിട്ടില്ല. എന്നാൽ ചിലരെ ചോദ്യം ചെയ്യാനായി സ്റ്റേഷനിലേക്ക് കൊണ്ടുപോയതായും റിപ്പോർട്ടുകൾ ഉണ്ട്. ന്യൂസ് പോർട്ടലിനെതിരെ നേരത്തെ എൻഫോഴ്സ്മെന്റ് ഡയറക്ടറേറ്റ് കേസ് എടുക്കുകയും ഫണ്ടിങ് അന്വേഷിക്കുകയും ചെയ്തിരുന്നു.



മാതാ അമൃതാനന്ദമയി-സപ്തതി

മാതാ അമൃതാനന്ദമയിയുടെ സപ്തതി ആഘോഷം കൊല്ലം വള്ളിക്കാവ് അമൃതപുരിയിൽ പുരോഗമിക്കുന്നു. സാംസ്കാരിക സമ്മേളനത്തിൽ ഗവർണർ ആരിഫ് മുഹമ്മദ് ഖാൻ, കേന്ദ്ര മന്ത്രി മഹേന്ദ്രനാഥ് പാണ്ഡെ, സഹമന്ത്രിമാരായ അശ്വിനികുമാർ ചൗബെ, വി. മുരളീധരൻ, പ്രതിപക്ഷ നേതാവ് വി. ഡി. സതീശൻ തുടങ്ങിയവർ പങ്കെടുക്കുന്നു. അമൃത വിശ്വവിദ്യാപീഠം ക്യാമ്പസിൽ സജ്ജമാക്കിയ പ്രത്യേക വേദിയിലാണ് ജന്മദിനാഘോഷ പരിപാടികൾ. അമൃതകീർത്തി പുരസ്കാരസമർപ്പണം, അമൃതശ്രീ പദ്ധതിയുടെ വിപുലീകരണം, സമൂഹവിവാഹം എന്നിവയും നടക്കും.



പാലക്കാട് (ഇൻട്രോ)

പാലക്കാട് ജില്ലയിൽ ഒന്നാം വിള നെല്ല് സംഭരണം സുഗമമാക്കാൻ 20 കൃഷി അസിസ്റ്റന്റുമാരെ നിയമിച്ചതായി പ്രിൻസിപ്പൽ കൃഷി ഓഫീസർ അറിയിച്ചു. നെല്ലെടുപ്പുമായി ബന്ധപ്പെട്ട് മില്ലുകാരുമായി ഇന്ന് ചർച്ചയും നടക്കും.

വിശദാംശങ്ങളുമായി പാലക്കാടു നിന്നും ആകാശവാണി പ്രതിനിധി ഫൈസൽ അലിമുത്ത്.....

(വോയിസ്)



കാട്ടാന തകർത്തു

ഗവി സർക്കാർ എൽ.പി സ്കൂളിലെ അധ്യാപകർ താമസിച്ചിരുന്ന ക്വാർട്ടേഴ്സ് കാട്ടാന തകർത്തു. ഞായറാഴ്ച രാത്രിയിലാണ് സ്കൂളിനു ഏകദേശം 75 മീറ്റർ അകലെയുള്ള അധ്യാപകരുടെ ക്വാർട്ടേഴ്സ് കാട്ടാന തകർത്തത്. അവധിയായതിനാൽ ക്വാർട്ടേഴ്സിൽ ആരും തന്നെ ഉണ്ടായിരുന്നില്ല.



കോഴിക്കോട്-കവർച്ച

കോഴിക്കോട് നഗരത്തിൽ ഡോക്ടറെ വടിവാൾ കാട്ടി ഭീഷണിപ്പെടുത്തി കവർച്ച. സംഭവത്തിൽ മൂന്ന് പേരെ പോലീസ് പിടികൂടി.



അന്തരിച്ചു

നാടൻപാട്ടു കലാകാരൻ അറുമുഖൻ വെങ്കിടങ്ങ് അന്തരിച്ചു. 65 വയസായിരുന്നു. "ചാലക്കുടി ചന്തക്കു പോകുമ്പോൾ " തുടങ്ങി നാടൻ കലാഭവൻ മണിയെ ജനപ്രിയമാക്കിയ നാടൻ പാട്ടുകൾ ഉൾപ്പെടെ 350 ഓളം നാടൻ പാട്ടുകളുടെ രചയിതാവാണ്. നിരവധി ചലച്ചിത്ര ഗാനങ്ങളും ഭക്തി ഗാനങ്ങളും രചിച്ചിട്ടുണ്ട്. തൃശൂർ ജില്ലയിലെ ഏനാമാവിൽ ഇന്ന് വൈകിട്ട് മൂന്ന് മണിക്കാണ് സംസ്കാരം.



അമൃത് കലശ് യാത്ര

മേരി മാട്ടി മേരാ ദേശ് പരിപാടിയുടെ ഭാഗമായി അമൃത് കലശ് യാത്ര പന്തളം തെക്കേക്കര ഗ്രാമ പഞ്ചായത്തിൽ നടന്നു. പത്തനംതിട്ട നെഹ്റു യുവകേന്ദ്രയും വിശ്വഭാരതി സാംസകാരിക വേദി തട്ടയിൽ, പന്തളം എന്നിവയുടെ സംയുക്ത ആഭിമുഖ്യത്തിൽ നടന്ന പരിപാടിയിൽ തട്ട ഒരിപ്പുറത്തുനിന്നും മണ്ണ് ശേഖരിച്ചു. യാത്ര കടന്നു പോയ റോഡിലെ സമീപപ്രദേശങ്ങളിലെ വീടുകളിലെ മണ്ണ് അതാത് വീട്ടുകാർ കൂടത്തിൽ നിക്ഷേപിച്ചു. പൂർവ്വ സൈനികൻ ജഗന്നാഥൻ കുറുപ്പിനെ വീട്ടിൽ എത്തി ആദരിച്ച് ധീര ജവാന്റെ ഗൃഹത്തിലെ മണ്ണ് ശേഖരണവും നടത്തി.



ട്രെയിൻ-സമയമാറ്റം

ഇന്നത്തെ നേത്രാവതി എക്സ്പ്രസിന്റെയും ജാംനഗർ ദൈവാര ട്രെയിനിന്റെയും സമയത്തിൽ മാറ്റം. രാവിലെ ഒൻപതേകാലിന് തിരുവനന്തപുരത്തു നിന്ന് പുറപ്പെട്ടേണ്ടിയിരുന്ന നേത്രാവതി, ഉച്ചകഴിഞ്ഞ് മൂന്നരയ്ക്കേ പുറപ്പെട്ടു. തിരുനെൽവേലിയിൽ നിന്ന് രാവിലെ അഞ്ചേകാലിന് പുറപ്പെട്ടേണ്ടിയിരുന്ന ജാംനഗർ ട്രെയിൻ വൈകിട്ട് നാലരയ്ക്ക് പുറപ്പെട്ടു.



ഹെഡ് ലൈൻ-4

മഴ

സംസ്ഥാനത്തിന്റെ തെക്കൻ ജില്ലകളിൽ കനത്ത മഴ തുടരുന്നു. തിരുവനന്തപുരം മുതൽ ആലപ്പുഴ വരെ മഞ്ഞ ജാഗ്രതയാണ്. ശക്തമായ കാറ്റിനും സാധ്യതയുണ്ടെന്നാണ് കാലാവസ്ഥാ വിഭാഗത്തിന്റെ

മുന്നറിയിപ്പ്. അപ്പർകൂട്ടനാടൻ മേഖലകളിൽ വെള്ളം കയറിത്തുടങ്ങി.



നെയാർ ഡാം

നീഴൊഴുക്ക് വർദ്ധിച്ചതിനെ തുടർന്ന് തിരുവനന്തപുരത്തെ നെയാർ ഡാമിന്റെ ഷട്ടറുകൾ നിലവിൽ 280 സെന്റിമീറ്റർ ഉയർത്തിയത് വൈകിട്ട് 5 മണിയോടെ 120 സെന്റിമീറ്റർ കൂടെ ഉയർത്തുമെന്ന് തിരുവനന്തപുരം ജില്ലാ കളക്ടർ അറിയിച്ചു. സമീപവാസികൾ ജാഗ്രത പാലിക്കണം.



ഹെഡ് ലൈൻ-5

ഏഷ്യൻ ഗെയിംസ്

ഏഷ്യൻ ഗെയിംസിലെ പുരുഷന്മാരുടെ കനോയ് ഡബിൾ 1000 മീറ്ററിൽ മത്സരത്തിൽ ഇന്ത്യയുടെ അർജുൻ സിങ്ങും സുനിൽ സിംഗ് സലാമും വെങ്കലം നേടി. ഇതോടെ 13 സ്വർണവും 24 വെള്ളിയും 24 വെങ്കലവുമായി ഇന്ത്യയുടെ ആകെ മെഡൽ നേട്ടം 61 ആയി ഉയർന്നു. നിലവിൽ നാലാം സ്ഥാനത്താണ് ഇന്ത്യ.



ഏഷ്യൻ ഗെയിംസ്

ഏഷ്യൻ ഗെയിംസിൽ മലയാളി താരങ്ങളായ അബ്ദുല്ല അബ്ദുബക്കറും മുഹമ്മദ് അഹ്സലും ഇന്ന് ഫൈനൽ മത്സരത്തിനിറങ്ങും. വൈകിട്ട് 4.40 നാണ് അബ്ദുല്ല അബ്ദുബക്കറിന്റെ ട്രിപ്പിൾ ജമ്പ് ഫൈനൽ. 5.55 ന് 800 മീറ്റർ ഫൈനലിൽ മുഹമ്മദ് അഹ്സൽ മത്സരിക്കും.



ഹെഡ് ലൈൻ-6 ക്രിക്കറ്റ്

ഇന്ത്യ ആതിഥ്യമരുളുന്ന 13-മത് ലോകകപ്പ് ക്രിക്കറ്റ് ടൂർണമെന്റിന് മരുന്നാശ് തുടക്കമാകും. അഹമ്മദാബാദിലെ നരേന്ദ്രമോദി സ്റ്റേഡിയത്തിലാണ് ആദ്യ മത്സരം. ഉച്ചയ്ക്ക് രണ്ടിന് ഇംഗ്ലണ്ടും ന്യൂസിലാന്റും ഏറ്റുമുട്ടും.



ക്രിക്കറ്റ്-സന്നാഹ മത്സരം

ഏകദിന ലോകകപ്പ് ക്രിക്കറ്റിന് മുന്നോടിയായുള്ള ഇന്ത്യ-നെതർലൻഡ്സ് സന്നാഹ മത്സരം ഇന്ന്. തിരുവനന്തപുരം കാര്യവട്ടം സ്റ്റേഡിയത്തിലാണ് മത്സരം. മത്സരത്തിന് മഴ ഭീഷണിയുള്ളത് ക്രിക്കറ്റ് പ്രേമികളിൽ ആശങ്ക ഉളവാക്കിയിട്ടുണ്ട്.



आकाशवाणी